

ಸಾದ್ಯಾ ಕಾಳಾಚೊ ಎಕುಣ್ವೆವಿಸಾವೊ ಆಯ್ತಾರ್

16, ಆಕ್ಟೋಬರ್ 2022

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಅರ್ಗಾಂ ಬಲಿದಾನ್ ಭೆಟಂವ್ಕ್ ಆನಿ ಆಮ್ಚಿಂ ಮಾಗ್ಣಿಂ ದೆವಾ ಥಂಯ್ ಉಬಾರುಂಕ್ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ದೆವಾಚೆರ್ ವಿಶ್ವಾಸ್ ದವರ್ನ್ ಖಳನಾಸ್ತಾಂ ಮಾಗುಂಕ್ ಆಮ್ಚಾಂ ಆಪೊವ್ಣೆಂ ದಿತಾ. ಆಪ್ಣಾಕ್ ಉಲೊ ಮಾರ್ತಲ್ಯಾ ಸಮೆಸ್ತಾಂಕ್ ದೇವ್ ಲಾಗಿಂ ಆಸಾ. ಮಾಗ್ಣ್ಯಾ ಮಾರಿಫಾತ್ ಆಮಿ ದೆವಾಕ್ ಲಾಗಿಂ ಸರ್ಚ್ಚೆಕ್ ಆನಿ ಆಮ್ಚೊ ಭಾವಾರ್ಥ್ ಧಿರ್ ಕರ್ಚೆಕ್ ಗರ್ಜ್ ಆಸ್ಚಿ ಕುರ್ಪಾ ಹ್ಯಾ ಮಿಸಾ ವೆಳಾರ್ ಮಾಗ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ನಿರ್ಗ 17:8-13

ಅಂತರ್‌ಗೀತ್ : ಕೀರ್ತನ್ 120

ದುಸ್ರೆಂ ವಾಚಪ್ : 2 ತಿಮೊ. 3:14-4:2

ಸುವಾರ್ತಾ : ಲೂಕ್ 18:1-8

ಮಿಸಾಚೆಂ ಗಿತಾಂ:

ಪ್ರವೇಶ್ : A 52

ಭೆಟೊವ್ಣಿ : C 53

ಕುಮ್ಗಾರ್ : D 73

ನಿರ್ಗಮನ್ : F 2

FR ASHWIN CRASTA

ಭಾವಾರ್ಥ್ಯಾಂತಂ ಪ್ರಾರ್ಥನಾಂ.

ಯಾಜಕ್ : ಮೊಗಾಳ್ ಭಾವಾಂ-ಭಯ್ಲಿಂನೊ, ದೇವ್ ಆಮ್ಕಾಂ ಸದಾಂಚ್ ಆಯ್ಕುಂಕ್ ತಯಾರ್ ಆಸಾ. ಖಾಲ್ತೆಪಣಾನ್ ಕೆಲ್ಲೆಂ ತೊ ಆಯ್ಕುತಾ ಮ್ಹಣ್ ಭರ್ವಸುನ್, ಆಮ್ಚೆ ಕಾಳ್ಜಾಚೆ ಅತ್ರೆಗ್ ಆನಿ ಆಮ್ಚೊ ವಿವಿಧ್ ಗರ್ಜೊ ತಾಚೆ ಸಮೊರ್ ದವರ್ಯಾಂ.

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭಾ ಚಲವ್ನ್ ವ್ಹರ್ಚ್ಯಾ ಆಮ್ಚೊ ಪಾಪಾಸಾಯ್ಬಾನ್, ಧರ್ಮಾಧ್ಯಕ್ಷಾಂನಿ, ಯಾಜಕಾಂನಿ, ಸರ್ವ್ ಧಾರ್ಮಿಕ್ ಭಾವಾ-ಭಯ್ಲಿಂನಿ ಮಾಗ್ಣ್ಯಾ ಮಾರಿಫಾತ್ ಆಮ್ಕಾಂ ತುಜ್ಯೆ ಪರ್ಜೆಕ್ ತುಜೆ ಸರ್ಶಿಂ ಹಾಡುಂಕ್ ತಾಂಕಾಂ ಸಕ್ತಿವಂತ್ ಕರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ರಾಷ್ಟ್ರಾಚ್ಯಾ ಸರ್ವ್ ರಾಜಕೀಯ್ ಪುಡಾರ್ಯಾಂನಿ ಸೆವೆಚ್ಯಾ ಮನೋಭಾವಾನ್ ವಾವುರ್ನ್, ರಾಷ್ಟ್ರಾಂತ್ ನೀತ್ ಆನಿ ಶಾಂತಿ ಸ್ಥಾಪನ್ ಕರ್ಚೆ ಖಾತಿರ್ ನಿರಂತರ್ ವಾವುರ್ಚ್ಯಾಕ್ ತಾಂಚೆ ಥಂಯ್ ಬರೆಂ ಮನ್ ರಚ್ ಮ್ಹಣ್ ಮಾಗ್ತಾಂವ್.

3. ಆಮ್ಚೆಂ ಫಿರ್ಗಜ್ ಕುಟಮ್ ಮಾಗ್ಣ್ಯಾಚ್ಯೆ ಬುನ್ಯಾದಿಚೆರ್ ಬಾಂದುನ್ ಹಾಡ್ನ್ ಆಮಿ ಸರ್ವಾಂನಿ ಮಾಯಾಮೋಗ್ ಆನಿ ಎಕ್ವಟಾನ್ ಜಿಯೆಂವ್ಕ್ ಆನಿ ಸಂಸಾರಾರ್ ತುಜೆ ಸಾಕ್ಷಿ ಜಾಂವ್ಕ್ ಆಮ್ಕಾಂ ತುಜೊ ಆಧಾರ್ ಲಾಬಯ್ ಮ್ಹಣ್ ಮಾಗ್ತಾಂವ್.

4. ಸರ್ವ್ ಪಿಡೆಸ್ತಾಂಕ್ ಆನಿ ಪ್ರಾಯ್ವಂತಾಂಕ್ ತುಜೊ ದೈವಿಕ್ ಸಾಂಗಾತ್ ಪಾಟಯ್, ತಾಂಕಾಂ ಬರಿ ಭಲಾಯ್ಕಿ ಫಾವೊ ಕರ್ ಆನಿ ತಾಂಚೆ ಕಷ್ಟ ಸೊಸುಂಕ್ ತಾಂಕಾಂ ಬಳ್ ಲಾಬಯ್ ಮ್ಹಣ್ ಮಾಗ್ತಾಂವ್.

5. ಭುರ್ಗ್ಯಾಂನಿ ಆನಿ ಯುವಜಣಾಂನಿ ಮಾಗ್ಣ್ಯಾ ಥಂಯ್ ಆಸಕ್ತ್ ದಾಕವ್ನ್, ತುಜ್ಯಾ ಪುತಾಕ್ ವಿಶ್ವಾಸಿ ರಾಂವ್ಚ್ಯಾಕ್ ಆನಿ ಬರೊ ಪುಡಾರ್ ಬಾಂದುನ್ ಹಾಡ್ಚ್ಯಾಕ್ ತಾಂಕಾಂ ತುಜ್ಯಾ ಆಶಿರ್ವಾದಾನ್ ಭರ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಿಕ್ ಬಲಿದಾನಾಂತ್ ವಾಂಟೆಲಿ ಜಾಲ್ಲ್ಯಾ ಆಮಿ ಜಿಣಿಯೆಂತ್ಲ್ಯಾ ಕಷ್ಟಾಂ ವೆಳಾರ್ ಖಿಳನಾಸ್ತಾನಾ ಮಾಗ್ಣೆಂ ಕರುಂಕ್, ಆನಿ ಧಯ್ ಸಾಂಡಿನಾಸ್ತಾಂ ತುಜೆರ್ ಪಾತ್ಯೆವ್ನ್ ಜಿಯೆಂವ್ಕ್ ತುಜೆ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.

ತಿಸ್ರಾ ವರ್ಸಾಕ್

ಪಯ್ಲೆಂ ವಾಚಪ್

ಮೊಯ್ಲೆ ಆಪ್ಲೆ ಹಾತ್ ಉಬಾರ್ನ್ ಧರ್ಮಾಲೊ ತೆದ್ನಾ ಇಸ್ರಾಯೆಲ್ ಜಿಕ್ವಾಲೊ

ನಿರ್ಗ. 17:8-13

ನಿರ್ಗಮನ್ ಪುಸ್ತಕಾಂತ್ಲೆಂ ವಾಚಪ್

ರೆಫಿದಿಮಾಂತ್ ಅಮಾಲೆಕ್ ಆಯ್ಲೊ ಆನಿ ತೊ ಇಸ್ರಾಯೆಲಿತಾಂ ಕಡೆ ಲಡಾಯೆಕ್ ದೆಂವ್ಲೊ. ಮೊಯ್ಲೆನ್ ಜೊಶುಆಕ್ ಮ್ಹಳೆಂ: “ಆಮ್ಚೆ ಖಾತಿರ್ ಥೊಡ್ಯಾ ಮನ್ಶಾಂಕ್ ವಿಂಚುನ್ ಕಾಡ್ ಆನಿ ಅಮಾಲೆಕಾ ಕಡೆ ಲಡಾಯ್ ಕರುಂಕ್ ಭಾಯ್ರ್ ಸರ್. ಫಾಲ್ಕಾಂ ದೆವಾಚಿ ಬೆತ್ಯಾಟಿ ಹಾತಾಂತ್ ಧರುನ್ ಹಾಂವ್ ದೊಂಗ್ರಾಚ್ಯಾ ಶಿಖರಾಚೆರ್ ರಾವ್ತಲೊಂ.” ಜೊಶುಆನ್ ಮೊಯ್ಲೆನ್ ಸಾಂಗ್ಲೆ ಪರ್ಮಾಣೆಂ ಕೆಲೆಂ ಆನಿ ತೊ ಅಮಾಲೆಕಾ ಕಡೆ ಝುಜ್ಲೊ. ಮೊಯ್ಲೆ, ಆರೊನ್ ಆನಿ ಹೂರ್ ದೊಂಗ್ರಾಚ್ಯಾ ಶಿಖರಾಕ್ ಗೆಲೆ. ಮೊಯ್ಲೆ ಆಪ್ಲೆ ಹಾತ್ ಉಬಾರುನ್ ಆಸ್ತಾನಾ ಇಸ್ರಾಯೆಲ್ ಪರ್ಜಾ ಜಿಕ್ವಾಲಿ; ಹಾತ್ ಸಕ್ಲಾ ಫಾಲ್ಕಾನಾ ಅಮಾಲೆಕ್ ಜಿಕ್ವಾಲೊ. ಪೂಣ್ ಮೊಯ್ಲೆಚೆ ಹಾತ್ ವಳ್ಳೆ ದೆಕುನ್ ತಾಂಣೆಂ ಏಕ್ ಫಾತರ್ ಹಾಡುನ್ ತಾಚೆ ಪಂದಾ ದವರೊ ಆನಿ ತೊ ತಾಚೆರ್ ಬಸ್ಲೊ. ಆರೊನಾನ್ ಆನಿ ಹೂರಾನ್ ತಾಚೆ ಹಾತ್ ಉಬಾರುನ್ ಧರ್ರೆ, ಎಕೆ ಕುಶಿನ್ ಎಕ್ಲಾವ್, ಆನೈಕೆ ಕುಶಿನ್ ಆನೈಕ್ಲಾನ್. ಅಶೆಂ ತಾಚೆ ಹಾತ್ ದೀಸ್ ಬುಡಸರ್ ಧಿರ್ ರಾವ್ಲೆ. ಆನಿ ಜೊಶುಆನ್ ಅಮಾಲೆಕಾಚೆರ್ ಆನಿ ತಾಚ್ಯಾ ಲೊಕಾಚೆರ್ ಜಯ್ತ್ ವ್ಹೆಲೆಂ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 120:1-2, 3-4, 5-6, 7-8

ಶ್ಲೋಕ್: ಸರ್ವೆಸ್ಪರಾನ್ ರಚ್ಲಾ ಸರ್ಗ್ ಆನಿ ಸಂಸಾರ್,
ತಾಚೆ ಥಾವ್ನ್ ಯೆತಾ ಮ್ಹಾಕಾ ಆಧಾರ್.

ಕೀ. 120:2

1. ಹಾಂವ್ ಮ್ಹಜೆ ದೊಳೆ ಉಬಾರ್ನ್ ಪರ್ವತಾಂಕ್ ಪಳೆತಾಂ
ಥಂಯ್ ಥಾವ್ನ್ ನ್ಹಯ್ ಜಾಲ್ಯಾರ್ ಮ್ಹಾಕಾ ಆಧಾರ್ ಖಿಯ್ಲೊ?
ಸರ್ವೆಸ್ಪರಾನ್ ರಚ್ಲಾ ಸರ್ಗ್ ಆನಿ ಸಂಸಾರ್,
ತಾಚೆ ಥಾವ್ನ್ ಯೆತಾ ಮ್ಹಾಕಾ ಆಧಾರ್.
2. ತೊ ತುಜೆ ಪಾಂಯ್ ಆದ್ಲೊಂಕ್-ನಿಸ್ರೊಂಕ್ ದೀನಾ ಜಾಂವ್!
ತುಜೊ ರಾಖ್ಲೊ ತೊ, ತೊ ಕೆದಿಂಚ್ ನಿದ್ಲೊ ನಾ;
ನಾ, ಇಸ್ರಾಯೆಲಾಚ್ಯಾ ರಾಖ್ಲಾಕ್
ನೀದ್ ನಾ, ಯೆಮ್ ನಾ.

3. ಸರ್ವೆಸ್ಪರ್ ತುಕಾ ರಾಖ್ತಾ, ತುಕಾ ಆಪ್ಲೆ ಸಾವೆಂತ್ ದವರ್ತಾ,
ತೊ ತುಜ್ಯಾ ಉಜ್ವಾಕ್ ಉಬೊ ಆಸಾ!
ದೆಕುನ್ ದಿಸಾಚೆಂ ತುಕಾ ವೊತ್ ಲಾಗ್ಲೆಂ ನಾ,
ತಶೆಂಚ್ ರಾತ್ಲೆಂ ಚಾಂದ್ಲೆಂ ತುಜೆರ್ ಪಡ್ಲೆಂ ನಾ.
4. ಸಗ್ಳ್ಯಾ ವಾಯ್ಟಾಂ-ವಿಘ್ನಾಂತ್ಲೊ ಸರ್ವೆಸ್ಪರ್ ತುಕಾ ನಿವಾರ್ತಲೊ,
ತುಜೊ ಪ್ರಾಣ್ ತೊ ರಾಖುನ್ ವ್ಹರ್ತಲೊ.
ಸರ್ವ್ ತುಜ್ಯಾ ವಾಟಾಂನಿ ತೊ ತುಕಾ ಸಾಂಬಾಳ್ತಲೊ,
ಆತಾಂ ಆನಿ ಸದಾಂಕಾಲ್ ತೊ ತುಕಾ ರಾಖ್ತಲೊ.

ದುಸ್ರೆಂ ವಾಚಪ್

ದೆವಾಚೊ ಭಕ್ತ್ ಪುರ್ತೊ ಪ್ರವೀಣ್ ಜಾವ್ನ್
ಸರ್ವ್ ಬರ್ಯಾ ಕಾಮಾಂಕ್ ತರ್ಬೆತ್ ಜಾತಾ

ಸಾಂ. ಪಾವ್ಲುನ್ ತಿಮೊಥಿಕ್ ಬರಯ್ಲಾಲ್ಯಾ ದುಸ್ರ್ಯಾ ಪತ್ರಾಂತ್ಲೆಂ ವಾಚಪ್

2 ತಿಮೊ. 3:14-17, 4:1-2

ಭೋವ್ ಮೊಗಾಚ್ಯಾ ಪುತಾ,

ಪುಣ್ ತುಂ, ತುಕಾ ಶಿಕಯ್ಲಲ್ಯಾ ಆನಿ ತುವೆಂ ದೃಢ್‌ಪಣಿಂ ಸತ್ಮಾನ್ಲಲ್ಯಾ ಸಂಗಿಂನಿ ವಿಶ್ವಾಸಿ ರಾವ್; ಕೊಣಾ ಥಾವ್ನ್ ಹೆಂ ಸಗ್ಲೆಂ ತುಂ ಶಿಕ್ಲಾಯ್ ತೆಂ ತುಂ ಜಾಣಾಯ್. ತುಜ್ಯಾ ಭುರ್ಗೇಪಣಾರ್ ಥಾವ್ನ್ ಪವಿತ್ರ್ ಪುಸ್ತಕಾಚಿ ಜಾಣ್ವಾಯ್ ತುವೆಂ ಜೊಡ್ಲಾಯ್; ಜೆಜು ಕ್ರಿಸ್ತಾ ಥಂಯ್ ದವರ್ಲಲ್ಯಾ ಭಾವಾರ್ಥಾ ಮಾರಿಫತ್ ತುಕಾ ತಾರಣ್ ದಿಂವ್ಕ್ ಸಕ್ತಾ ತಸಲೆಂ ಜಾಣ್ವಾಯೆಚೆಂ ಭಂಡಾರ್ ತೆಂ. ದೆವಾಚ್ಯಾ ಪ್ರೇರಣಾಖಾಲ್ ಬರಯ್ಲೆಂ ಸಗ್ಲೆಂ ಪವಿತ್ರ್ ಪುಸ್ತಕ್ ಶಿಕೊವ್ನ್ ದಿಂವ್ಕ್, ಚೂಕ್ ಕೆಲ್ಲ್ಯಾಂಕ್ ಭೆಷ್ಪಾಂವ್ಕ್ ವಾ ಚುಕಿ ತಿದ್ದುಂಕ್ ಆನಿ ಬರೆ ಜಿಣಿಯೆಚಿ ತರ್ಬೆತಿ ದಿಂವ್ಕ್ ಉಪ್ಯಾರ್ತಾ. ಹೆ ಪರಿಂ ಏವಾಚೊ ಭಕ್ತ್ ಪುರ್ತೊ ಪ್ರವೀಣ್ ಜಾವ್ನ್ ಸರ್ವ್ ಬರ್ಯಾ ಕಾಮಾಂಕ್ ತರ್ಬೆತ್ ಜಾತಾ.

ದೆವಾ ಹುಜಿರ್ ಆನಿ ಜಶಿ ಜಿವ್ಯಾಂಚಿ ತಶಿ ಮೆಲ್ಲ್ಯಾಂಚಿ ಝಡ್ಡಿ ಕರುಂಕ್ ಯೆವ್ಚೊ ಆಸಾ ತ್ಯಾ ಜೆಜು ಕ್ರಿಸ್ತಾ ಹುಜಿರ್ ತಾಚ್ಯಾ ಯೆಣ್ಯಾಚಿ ಆನಿ ತಾಚ್ಯಾ ರಾಯಾಳ್ ಅಧಿಕಾರಾಚಿ ಆಣ್ ಘಾಲ್ನ್ ಹಾಂವ್ ತುಕಾ ತಾಕೆದ್ ದಿತಾಂ: ದೆವಾಚೊ ಸಬ್ಡ್ ಗಾಜಯ್, ಸುಕಾಳಿಂ ಆನಿ ಆಕಾಳಿಂ ಹ್ಯಾ ಕಾಮಾಂತ್ ಮಗ್ನ್ ಜಾ; ಸರ್ವ್ ಸೊಸ್ಲಿಕಾಯೆನ್ ತಾಂಕಾಂ ಭೆಷ್ಪಾವ್ನ್, ತಿದ್ದುನ್ ಆನಿ ಉತ್ತೇಜನ್ ದೀವ್ನ್ ತಾಂಕಾಂ ಶಿಕಯ್.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಹೆಬ್ರೆ. 4:12

ಸರ್ವೆಸ್ಪರಾಕ್ ಜೈ, ಜೈ!
 ದೇವಾಚೆಂ ಉತರ್ ಜಿವೆಂ ಆನಿ ಕ್ರಿಯಾತ್ಮಕ್ ತೆಂ ಖರೆಂ,
 ಮನ್ಯಾಚ್ಯಾ ಕಾಳ್ಜಾಂತ್ಲೆ ಅತ್ರಗ್ ಆನಿ ಚಿಂತ್ನಾಂ ಪಾರ್ಕಿತಾ ತಸಲೆಂ.
 ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಆಪ್ಲಾಲಾಗಿ ದೀಸ್-ರಾತ್ ಬೊಬ್ ಮಾರ್ತಲ್ಯಾ ಆಪ್ಲ್ಯಾ ವಿಂಚ್ಲಲ್ಯಾಂಕ್
 ದೇವ್ ನೀತ್ ಕರ್ನ್ ದಿತಲೊ

✠ ಲೂಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಲೂಕ್ 18:1-8

ಧೈರ್ ಚುಕಯ್ನಾಸ್ತಾಂ ಸದಾಂಚ್ ಮಾಗ್ಣೆಂ ಕರಿಜಯ್ ಮ್ಹಣ್ ಶಿಕೊಂವ್ಚೆ ಖಾತಿರ್
 ಜೆಜುನ್ ಆಪ್ಲ್ಯಾ ಶಿಸಾಂಕ್ ಹಿ ಏಕ್ ಒಪಾರ್ ಸಾಂಗ್ಲಿ: “ಏಕ್ ಶಹರಾಂತ್ ಏಕ್ ನಿತಿಕರ್ತಕ್
 ಆಸ್ಲೊ. ದೇವಾಚಿ ಭಿರಾಂತ್ ಜಾಂವ್, ಮನ್ಯಾಂಚಿ ಪರ್ವಾ ಜಾಂವ್ ತಾಕಾ ನಾತ್ಲಿ. ತ್ಯಾಚ್
 ಶಹರಾಂತ್ ಏಕ್ ವಿಧವ್ ಸ್ತ್ರೀ ಆಸ್ಲಿ. ಹಿ ತಾಚೆ ಸರ್ಶಿಂ ಕೆದಳಾಯಿ ಯೇವ್ನ್ ಅಶೆಂ ಮ್ಹಣ್ತಾಲಿ:
 ‘ನ್ಯಾಯ್ ಕರ್ನ್ ಮ್ಹಜ್ಯಾ ದುಸ್ಮಾನಾಚ್ಯಾ ಹಾತಾಂತ್ಲಿ ಮ್ಹಾಕಾ ರಾಕುನ್ ವ್ಹರ್.’ ಜಾಯ್ತೊ ಕಾಳ್
 ಪರ್ಯಾನ್ ನಿತಿಕರ್ತಕ್ ತಿಕಾ ಕಾನ್‌ಚ್ ಹಾಲಯ್ನಾ ಜಾಲೊ. ಪುಣ್ ಆಖ್ರೆಕ್ ಆಪ್ಲ್ಯಾ ಇತ್ಲ್ಯಾಕ್
 ತೊ ಮ್ಹಣಲಾಗ್ಲೊ: ‘ದೇವಾಕ್ ಹಾಂವ್ ಭಿಯೆನಾಂ ಆನಿ ಮನ್ಯಾಂಕ್ ಹಾಂವ್ ಲೆಖಿನಾಂ ಖರೆಂ;
 ತರ್ಯೊ ಹೆ ವಿಧವ್ ಸ್ತ್ರಿಯೆಚ್ಯಾ ಧೊಶಿಂ ಖಾತಿರ್ ಪುಣ್‌ಯೊ ಹಾಂವ್ ತಿಕಾ ನೀತ್ ಕರ್ನ್
 ದಿತಲೊಂ: ನಾ ಜಾಲ್ಯಾರ್ ತಿ ಪರ್ತ್ಯಾನ್ ಪರ್ತ್ಯಾನ್ ಹಾಂಗಾ ಯೇವ್ನ್ ಮ್ಹಾಕಾ ವಿರಾರ್ ಕರ್ನ್
 ಮ್ಹಜೊ ಜೀವ್ ಖಾತಲಿ.’”

ಉಪ್ರಾಂತ್ ಸೊಮಿಯಾನ್ ಮ್ಹಳೆಂ: “ತ್ಯಾ ಖೊಟ್ಯಾ ನಿತಿಕರ್ತಾನ್ ಕಿತೆಂ ಮ್ಹಳೆಂ ತೆಂ
 ತುಮಿ ಆಯ್ಕಲೆಂ ನ್ಹಯ್‌ವೆ? ತಶೆಂ ಜಾಲ್ಯಾರ್, ಆಪ್ಲಾಲಾಗಿ ದೀಸ್ ರಾತ್ ಬೊಬ್ ಮಾರ್ತಲ್ಯಾ
 ಆಪ್ಲ್ಯಾ ವಿಂಚ್ಲಲ್ಯಾಂಕ್ ದೇವ್ ನೀತ್ ಕರ್ನ್ ದಿವ್ಪೊನಾಗಾಯ್? ತಾಂಕಾಂ ಆಧಾರ್ ದಿವ್ಪ್ಯಾಂತ್
 ತೊ ಆನಿಕ್‌ಯೊ ಘಳಾಯ್ ಕರಿತ್‌ಗಾಯ್? ಹಾಂವ್ ತುಮ್ಮಾಂ ಸಾಂಗ್ತಾಂ: ವೆಗಿಂಚ್ ತೊ
 ತಾಂಕಾಂ ನೀತ್ ಕರ್ನ್ ದಿತಲೊ. ತರ್ಯೊ ಮನ್ಯಾಪೂತ್ ಯೆತಲೊ ತೆದ್ನಾ, ಸಂಸಾರಾಂತ್ ತಾಕಾ
 ಭಾವಾರ್ಥ್ ಪಳೆಂವ್ಕ್ ಮೆಳ್ತಲೊ ಮ್ಹಣ್ ತುಮಿ ಚಿಂತ್ತಾತ್?”

— ದೇವಾಚೆಂ ಉತರ್ ಹೆಂ.